

İmperiya zehniyyətinin növbəti təzahürü

Rusiya Federasiyasında müşahidə olunan daxili proseslər bu ölkənin dövlət siyasətində milli ayrışikliyin, şovinizmin və sistemli diskriminasiyanın dərin kök atdığını bir daha təsdiqləyir. Yekaterinburqda azərbaycanlıların yaşadığı ünvanlara Federal Təhlükəsizlik Xidməti tərəfindən edilən basqınlar artıq sıradan hüquq-mühafizə tədbiri kimi yox, məqsədli və idarəolunan kampaniyanın tərkib hissəsi kimi qiymətləndirilməlidir.

Milli Məclisin deputatı Rəşad Mahmudov "Azərbaycan" qəzetinə açıqlamasında bildirib ki, bu hadisələr Rusiyanın hazırda üzləşdiyi struktur böhranların - hərbi, demoqrafik və siyasi - miqrantlar və etnik azlıqlar üzərindən kompensasiya olunması cəhdini ortaya qoyur. Ukrayna ilə müharibədə ciddi itkilər verən və insan resursu qıtlığı yaşayan Kreml indi miqrantları müxtəlif formada - hədə, şantaj, yalan vəd və zorakılıq yolu ilə hərbi xidmətə cəlb edir. Bu proseslərin arxa planında qeyri-rus əhali üzərində basqının dövlət səviyyəsində sistemləşdirilməsi dayanır.

Deputat qeyd edib ki, miqrantlar narkotik ittihamları, törətmədikləri cinayətlərlə şüurlənmə, ailə üzvləri ilə

təhdid olunma kimi alçaldıcı üsullarla seçim qarşısında qoyulurlar: "Onlara ya müharibəyə gedəcəksən, ya da həbs olunacaqsan deyilir. Müharibəyə cəlb olunan şəxslər isə vəd edilən kompensasiyalardan məhrum edilir, sağ qayıtdıqdan sonra yenidən eyni mexanizmlə şantaja məruz qalırlar. Bu cür metodların tətbiqi artıq fərdi hal deyil, strukturlaşdırılmış kampaniyanın bir parçasıdır".

Rusiya vətəndaşı olan qeyri-rus mənşəli şəxslərin - tatarlar, başqırdlar, qafqazlılar, Orta Asiya və türksoylu icmaların eyni təzyiq və diskriminasiya ilə üz-üzə olduğunu diqqətə çatdıran R.Mahmudov bildirib ki, bu mənzərə artıq regional miqyas alıb. Rusiya İstintaq Komitəsinin rəhbəri Aleksandr Bastrikin bu yaxınlarda səsləndirdiyi etiraflar da problemin dövlət səviyyəsində bilindiğini, lakin aradan qaldırılmadığını göstərir. Bu kontekstdə Azərbaycana qarşı münasibət ayrıca təhlil olunmalıdır. Azərbaycan hələ də 2024-cü ildə mülki təyyarəsinin vurulması məsələsini xatırlayır. Rusiya bu insidentə münasibətdə passiv mövqe sərgiləyərək, həm hüquqi, həm də siyasi baxımdan etimad mühtinə xələl gətirib.

Deputat qeyd edib ki, digər narahat edici məsələ Azərbaycanın informasiya resurslarına qarşı həyata keçirilən



kiberhücumdur: "Milli Məclisin müvafiq komissiyasının hesabatında bu hücumların arxasında Rusiya mənşəli texniki və siyasi dayaqların olduğu açıq şəkildə göstərilib. Eyni zamanda Həştərxanda keçirilən tədbirə dəvət alan azərbaycanlı deputatın Rusiya ərazisinə buraxılmaması bu ölkədə Azərbaycana qarşı sistemli siyasi münasibətin göstəricisidir. Rusiya daxilində islamofobiyanın artması ciddi narahatlıq doğurur. Ənənəvi olaraq digər xalqlara qarşı şovinst münasibət göstərən Kreml bu tendensiyanı indi müsəlman icmalarına qarşı da yönəltməyə başlayıb. Vladimir Solovyov kimi Kremlə yaxın mediada çalışan fiqurların açıq anti-Azərbaycan çıxışları yalnız fərdi fikirlər deyil, Kremlin icazəsi və ya təlimatı ilə yönləndirilən rəsmi ritorikanın tərkib hissəsi kimi çıxış edir".

Rəşad Mahmudov deyib ki, Rusiyanın bu siyasəti ölkə daxilində ciddi narazılıq və iqtisadi böhran fonunda yeni "düşmən obrazları" formalaşdırıldığını, Qərbin ardınca müsəlman xalqlar, qeyri-ruslar, xüsusilə də postsovet coğrafiyasından olan icmaların hədəfə alındığını göstərir. Bu həm də imperiya zehniyyətinin növbəti təzahürüdür.

Cənubi Qafqazla bağlı Moskvadan qaynaqlanan gərginlik də bu strategiyanın tərkib hissəsidir. Ermənistanda Koçaryan, Sarkisyan və digər Moskva-yönlü siyasi qüvvələrin revanşist ritorikalarının artması da təsadüfi deyil. Bu ritorika təkcə daxili siyasi mübarizə vasitəsi deyil, həm də regionda yeni münaqişə ocaqlarının yaradılması üçün siyasi zəminin hazırlanmasıdır. Məqsəd isə aydındır: Cənubi Qafqazı yenidən qeyri-sabitlik və müharibə arenasına çevirmək. "Bu vəziyyət Azərbaycana strateji soyuqqanlılıq, ardıcıl diplomatik fəaliyyət və regional balans siyasətinin daha da gücləndirilməsi zərurətini diktə edir. İstər informasiya təhlükəsizliyi, istərsə də beynəlxalq tribunallarda hüquqi təqib baxımından Rusiya ilə münasibətlərdə real təhlükə balansı yaradılmalı, suverenliyə qarşı atılan hər addım adekvat cavablar verilməlidir", - deyərək deputat bildirib.

Ə.QABİLQIZI,
"Azərbaycan"